

# Edähet

Category: Goşgular, Kitapcy  
написано kitapcy | 21 января, 2025  
Edähet Berdinazar HUDAÝNAZAROW

## ► EDÄHET

Oñdum ýördüm berilenje paý bilen,  
Siňek ýaly göze-başa düşmedim.  
Özge üçin haýyış edip kiçeldim,  
Özüm üçin welin kowalaşmadym.

«Sen akmak» diýdiler, gaty görmedim,  
Ýöne olary-da saýmadym dana.  
Hiç kimi äsgermän taňry bolandan,  
Gol berenmi kem görmedim daýhana.

«Öz nebsini bilmez mahluk» diýdiler,  
«Bolup biler» diýdim, inkär etmedim.  
Olar zat çöpledı garynja bolup,  
Men garynjaň ýodasyndan gitmedim.

Gazanjyň sowýaň diýip garnyña,  
Geň gördüler. Men buýsançly ýylgyrdym.  
Olar aý-ýyllary saklajak boldy,  
Ýyllar bolsa geçdi göýä ýyldyrym.

Bir gün ajal geldi sorag-idegläp,  
«Gaç, gizlen! -diýdiler – nalajedeýin»  
Sömelip durşuma diýýärin menem:  
«Takdyrymdan gaçyp nirä gideýin?»

Olar bolsa sümlüp gitdi bada-bat  
Kimsi çöp-çalama, kimsi ýerdölä.  
Ýone... ýaňkylary bir-bir aparyp,  
Maňa zat diýmedi şar gara bela.

«Äl, nähili adalatsyz ekeniň»

Diýip, şonda nadyl boldum ölümden,  
Ýogsam menem berlen öwütler için  
Bir sag bolsun aýtjakdym öz dilimden.

\* \* \*

Beýikler geçip dur yzly-yzyna,  
Peslerem geçip dur hatarma-hatar.  
Senem öz-özüňi aldama, adam,  
Bu günler baky däl, bu günler öter.

Öz boýuňdan uzyn görünjek bolma,  
Akyllý-da bolma özüňden beter.  
Ersen mahallaryň ýada saljak bol,  
Kimdigiňi tanap, bu günler öter.

Bir kişiň göwnüni ýyladam bolsaňzm  
Yssysy seniňem kalbyňa ýeter.  
Dört pasylyň aýlanşyndan many al,  
Seni bir dem synlap, bu günler öter.

Bir aladaň özüň bolsa ýeňildir,  
Owunjak oýlaryň özüni üter.  
Baş ýaýkap bakar-da beýle bolşuňa  
Bu günler öter.

Ömrüň boýy aklym ýetmedik zada,  
Iň soňky minutda, elbetde, ýeter.  
Ökünen bolarsyň, oňa çenli-de  
Öter, bu ajaýyp ak günler öter.

Sen geleňde gujak açan tebigat  
Şeýdip bir gün seni böwründen atar.  
...Kän zat aldyň bu owadan dünýäden,  
Eçil, senem eçil! Bu günler öter. Goşgular